

தலைப்புச் செய்திகள்

1. எத்தனால் உற்பத்தி மற்றும் நுகர்வில் இந்தியா மூன்றாவது பெரிய நாடாக திகழ்வதாக மத்திய அரசு கூறியுள்ளது.
2. ஆதார் மற்றும் PAN அட்டை விவரங்களை வெளியிட்ட சில இணையதளங்களை மத்திய அரசு முடக்கியுள்ளது.
3. உலக சுற்றுலா தினம் இன்று கொண்டாடப்படுவதை ஒட்டி நாடு முழுவதும் பல்வேறு நிகழ்ச்சிகளுக்கு ஏற்பாடுகள் செய்யப்பட்டுள்ளன.
4. யுக்ரைன் நாட்டுக்கு 7 புள்ளி 9 பில்லியன் டாலர் மதிப்பிலான ராணுவ தளவாடங்கள் வழங்கப்படும் என்று அமெரிக்க அதிபர் திரு. ஜோ பைடன் அறிவித்துள்ளார்.
5. உலக ஜூனியர் துப்பாக்கிச் சுடுதல் சாம்பியன்ஷிப் போட்டி பெரு நாட்டின் லிமா நகரில் இன்று தொடங்குகிறது.

---- இனி விரிவான செய்திகள் ----

<<<<>>>>

தொழிலாளர்களுக்கான குறைந்தபட்ச ஊதியத்தை மத்திய அரசு அதிகரித்துள்ளது.

அமைப்புசாரா துறையில் உள்ள தொழிலாளர்களுக்கு மாறும் அகவிலைப்படியை திருத்துவதன் மூலம் இந்த குறைந்தபட்ச ஊதியத்தை உயர்த்தியுள்ளது.

இதன் மூலம் கட்டுமான தொழிலாளர்கள், சுமை தூக்கும் தொழிலாளர்கள், தூய்மைப் பணியாளர்கள், வீட்டுப் பராமரிப்பில் ஈடுபடுவோர், சுரங்கம் மற்றும் வேளாண் பணிகளில் ஈடுபட்டுள்ள தொழிலாளர்கள் பயனடைவார்கள்.

இந்தப் புதிய ஊதிய விகிதங்கள் வரும் அக்டோபர் மாதம் முதல் நடைமுறைக்கு வரும் என்று மத்திய அரசு அறிவித்துள்ளது.

<<<<>>>>

பொதுமக்களின் ஆதார் மற்றும் PAN அட்டை விவரங்களை வெளியிட்ட சில இணையதளங்களை மத்திய அரசு முடக்கியுள்ளது.

இது தொடர்பாக இந்திய தனித்துவ அடையாள ஆணையம் அளித்த புகாரின் அடிப்படையில் மத்திய மின்னணு மற்றும் தகவல் தொழில்நுட்ப அமைச்சகம் இம்முடிவை மேற்கொண்டுள்ளது.

ஆதார் மற்றும் PAN அட்டை விவரங்களை நீக்குமாறு சம்பந்தப்பட்ட இணையதள உரிமையாளருக்கு அறிவுறுத்தப்பட்டுள்ளது.

<<<<>>>>

எத்தனால் உற்பத்தி மற்றும் நுகர்வில் இந்தியா மூன்றாவது பெரிய நாடாக திகழ்வதாக மத்திய உணவு அமைச்சர் திரு. பிரல்ஹத் ஜோஷி கூறியுள்ளார்.

புதுதில்லியில் சர்க்கரை மற்றும் உயிரி எரிசக்தி இரண்டு நாள் மாநாட்டை தொடங்கி வைத்துப் பேசிய அவர், கடந்த 10 ஆண்டுகளில் கரும்பு சாகுபடி 18 சதவீதம் அதிகரித்துள்ளதாகவும், கரும்பு உற்பத்தி 40 சதவீதம் அதிகரித்துள்ளதாகவும் தெரிவித்தார்.

எத்தனால் உற்பத்தி பொருளாதார வளர்ச்சிக்கு பங்களிப்பதோடு நாட்டின் புதுப்பிக்கத்தக்க எரிசக்தி சூழலுக்கு முக்கியப் பங்காற்றுவதாகவும் திரு. பிரல்ஹத் ஜோஷி குறிப்பிட்டார்.

<<<<>>>>

புதுதில்லி சென்றுள்ள முதலமைச்சர் திரு. மு.க. ஸ்டாலின் பிரதமர் திரு. நரேந்திர மோடியை இன்று சந்திக்க உள்ளதாக தகவல்கள் தெரிவிக்கின்றன.

தமிழகத்திற்கு தேவையான நிதியுதவி மற்றும் பல்வேறு துறைகள் தொடர்பாக திரு. மு.க. ஸ்டாலின் பிரதமருடன் பேச்சு நடத்துவார் என்று எதிர்பார்க்கப்படுகிறது.

<<<<>>>>

உலக சுற்றுலா தினம் இன்று கொண்டாடப்படுகிறது.

இந்நாளையொட்டி சுற்றுலா மற்றும் அமைதி என்ற கருப்பொருளில் மத்திய சுற்றுலா அமைச்சகம் புதுதில்லியில் நிகழ்ச்சிக்கு ஏற்பாடு செய்துள்ளது.

இதில் குடியரசு துணைத்தலைவர் திரு. ஜகதீப் தங்கர் பங்கேற்று உரையாற்ற உள்ளார்.

இந்நிகழ்ச்சியில் சிறந்த சுற்றுலா கிராம விருதுகள் அறிவிக்கப்பட உள்ளன.

இந்நாளையொட்டி தமிழகத்தின் சுற்றுலா தலங்களில் பல்வேறு நிகழ்ச்சிகளுக்கு ஏற்பாடுகள் செய்யப்பட்டுள்ளன.

திண்டுக்கல் மாவட்டம் கொடைக்கானலில் படகுக் குழாம் அருகில் இருந்து பிரையண்ட் பூங்கா வாகனம் நிறுத்தம் வரை மாரத்தான் போட்டி இன்று நடைபெற உள்ளது.

அன்னை தெரசா மகளிர் பல்கலைக்கழகத்தில் விளையாட்டுப் போட்டிகளில் வெற்றி பெற்ற மாணவிகளுக்கு பரிசுகள் வழங்கப்படுகின்றன.

அமைதி குறித்த கருத்தரங்கமும் இந்நிகழ்ச்சியில் நடைபெற உள்ளதாக எமது செய்தியாளர் தெரிவிக்கிறார்.

<<<<>>>>

அன்னையின் பெயரில் ஒரு மரம் நடும் இயக்கம் நாடு முழுவதும் பெருமளவில் வெற்றி பெற்றுள்ளதாக மத்திய சுற்றுச்சூழல் அமைச்சகம் தெரிவித்துள்ளது.

இந்த இயக்கத்தின்கீழ் உத்தரப்பிரதேசத்தில் 26 கோடி மரக்கன்றுகள் நடப்பட்டுள்ளதாக கூறியுள்ளது.

ராஜஸ்தானில் மரக்கன்று நடுவதற்கான எண்ணிக்கையின் இலக்கைவிட இரண்டரை மடங்கு அதிகம் நடப்பட்டுள்ளது.

இது அன்னையர்களை கௌரவிப்பதோடு எதிர்கால சந்ததியினருக்கு நீடித்த பசுமைச் சூழலை ஏற்படுத்துவது நோக்கம் என்று தெரிவித்துள்ளது.

நாடு முழுவதும் இம்மாதத்திற்குள் 80 கோடி மரக்கன்றுகள் நடுவது இந்த இயக்கத்தின் நோக்கமாக உள்ளது.

<<<<>>>>

உற்பத்திக்கான இந்தியா திட்டத்தின்கீழ் கடந்த 10 ஆண்டுகளில் ஒரு லட்சத்து 20 ஆயிரம் கோடி ரூபாய் மதிப்பிலான மொபைல் ஏற்றுமதி செய்யப்பட்டுள்ளதாக மத்திய மின்னணு மற்றும் தகவல் தொழில்நுட்ப அமைச்சக செயலாளர் திரு. எஸ். பாலகிருஷ்ணன் தெரிவித்துள்ளார்.

ஆண்டுக்கு 325 மில்லியன் மொபைல் உற்பத்தி செய்யப்படுவதாக அவர் கூறியுள்ளார்.

மின்னணு துறையின் மூலம் நாடு முழுவதும் சுமார் 10 லட்சத்து 20 ஆயிரம் பேருக்கு வேலைவாய்ப்பு கிடைத்துள்ளதாக அவர் குறிப்பிட்டுள்ளார்.

<<<<>>>>

மத்திய தொலை தொடர்புத்துறை அமைச்சர் திரு. ஜோதிர் ஆதித்ய சிந்தியா இன்று சென்னை மற்றும் ஸ்ரீபெரும்புதூரில் நடைபெற உள்ள நிகழ்ச்சிகளில் பங்கேற்கிறார்.

காஞ்சிபுரம் மாவட்டம் ஸ்ரீபெரும்புதூரில் இன்று காலை சிப்காட் தொழிற்பேட்டையில் நடைபெற உள்ள நிகழ்ச்சியில் பங்கேற்கிறார்.

பிற்பகலில் சென்னை ஐ.ஐ.டி.யில் நடைபெற உள்ள நிகழ்ச்சியில் அவர் பங்கேற்கிறார்.

<<<<>>>>

ரஷ்யாவுடன் போரில் ஈடுபட்டு வரும் யுக்ரைன் நாட்டுக்கு 7 புள்ளி 9 பில்லியன் டாலர் மதிப்பிலான ராணுவ தளவாடங்கள் வழங்கப்படும் என்று அமெரிக்க அதிபர் திரு. ஜோ பைடன் அறிவித்துள்ளார்.

இதில் 2 புள்ளி 4 பில்லியன் டாலர் மதிப்பிலான ஆயுதங்கள், யுக்ரைன் பாதுகாப்பு உதவி முன்னெடுப்பு திட்டத்தின்கீழ் வழங்கப்படும் என்று அவர் கூறியுள்ளார்.

யுக்ரைன் நாட்டுக்கு உதவுவது தமது நிர்வாகத்தின் முதல் முன்னுரிமை என்று திரு. ஜோ பைடன் குறிப்பிட்டுள்ளார்.

<<<<>>>>

தூய்மையின் அவசியம் குறித்த விழிப்புணர்வை ஏற்படுத்தும் தூய்மையே சேவை என்னும் இருவார இயக்கம் நாடு முழுவதும் தற்போது நடைபெற்று வருகிறது.

இதில் தூய்மைப் பணியாளர்களுக்கு உடல் பரிசோதனைக்கான மருத்துவ முகாமிற்கும் ஏற்பாடு செய்யப்பட்டுள்ளது.

தமிழகத்தில் சேலம் ரயில்வே கோட்டத்தில் பணியாற்றி வரும் தூய்மைப் பணியாளர்களுக்கு இருதய பரிசோதனை நடத்தப்பட்டதாக மருத்துவர் திரு. மீனாட்சி சுந்தரம் எமது செய்தியாளிடம் தெரிவித்தார்.

தருமபுரி மக்கள் தொடர்பகம் சார்பில் சேலம் மாவட்டம் ஆட்டையாம்பட்டி பேரூராட்சியில் பணியாற்றும் தூய்மைப் பணியாளர்கள் கௌரவிக்கப்பட்டனர்.

தூய்மைப் பணியில் ஈடுபடும் தங்களுக்கு அனைத்து குப்பைகளையும் ஒன்றாக சேகரிப்பது கூடினமாக இருப்பதாகவும், பொதுமக்கள் அதனைப் பிரித்து அளித்தால் மிகவும் பயனுள்ளதாக இருக்கும் என்று எமது செய்தியாளரிடம் தெரிவித்தனர்.

<<<<>>>>

மேற்குவங்கத்தில் டார்ஜிலிங், கலிம்போங், ஜல்பைகுரி, அலிபோர்துவார் ஆகிய மாவட்டங்களில் இன்று மிக கனமழை பெய்யக்கூடும் என்று வானிலை ஆய்வு மையம் தெரிவித்துள்ளது.

இதையடுத்து அங்கு சிவப்பு எச்சரிக்கை விடுக்கப்பட்டுள்ளது.

கூஜ்பஹர் மாவட்டத்தில் கன முதல் மிக கனத்த மழை பெய்யக்கூடும் என்பதால் அப்பகுதியில் மஞ்சள் எச்சரிக்கை விடுக்கப்பட்டுள்ளது.

அத்தூடன் மால்டா, வடக்கு தினஜ்பூர், தெற்கு தினஜ்பூர் மாவட்டங்களிலும் இன்று கனமழை பெய்யக்கூடும் என்று அந்த மையம் கூறியுள்ளது.

டார்ஜிலிங் மற்றும் கலிபோங் மாவட்டங்களின் மலைப் பகுதிகளில் நிலச்சரிவுக்கு வாய்ப்பிருப்பதாகவும் வானிலை ஆய்வு மையம் எச்சரித்துள்ளது.

மகாராஷ்டிர மாநிலம் மும்பையில் நேற்று பெய்த கனமழையால் 6 பேர் உயிரிழந்தனர். 2 பேர் காயமடைந்தனர்.

மும்பை, தானே, ரேகட் பகுதியில் ஆரஞ்சு எச்சரிக்கை விடுக்கப்பட்டுள்ளது.

<<<<>>>>

லெபனான் தலைநகர் பெய்ரூட் மீது இஸ்ரேல் நடத்திய வான்வழித் தாக்குதலில் ஹிஸ்புல்லா அமைப்பின் முக்கிய தலைவர் முகமது ஹுசைன் கொல்லப்பட்டார்.

இதனை இஸ்ரேல் ராணுவம் உறுதி செய்துள்ளதாக அங்கிருந்து வரும் தகவல்கள் தெரிவிக்கின்றன.

இஸ்ரேல் மீதான ஏவுகணை உள்ளிட்ட பல்வேறு தாக்குதலுக்கு அவர் முக்கிய காரணமாக இருந்தார் என்று கூறப்படுகிறது.

<<<<>>>>

உலக ஜூனியர் துப்பாக்கிச் சுடுதல் சாம்பியன்ஷிப் போட்டி பெரு நாட்டின் லிமா நகரில் இன்று தொடங்குகிறது.

21 வயதுக்கு உட்பட்டோருக்கான இப்போட்டியில் பிஸ்டல், ரைஃபிள், ஷாட்கள் ஆகிய பிரிவுகளில் இந்திய அணியினர் பங்கேற்கின்றனர்.

<<<<>>>>

இந்தியா – பங்களாதேஷ் அணிகளுக்கு இடையேயான இரண்டாவது மற்றும் இறுதி டெஸ்ட் கிரிக்கெட் போட்டி இன்று தொடங்குகிறது.

கான்பூரில் நடைபெற உள்ள இப்போட்டி காலை மணி 9.30க்கு தொடங்குகிறது.

இரண்டு போட்டிகளைக் கொண்ட இத்தொடரின் முதலாவது ஆட்டத்தில் இந்திய அணி வெற்றி பெற்று 1-0 என்ற ஆட்டக்கணக்கில் முன்னிலை வகிக்கிறது.

<<<<>>>>

ஐ.எஸ்.எல். கால்பந்து போட்டியில் முகமதன் அணி 1-0 என்ற கோல் கணக்கில் சென்னை அணியை வென்றது.

இன்று நடைபெற உள்ள ஆட்டத்தில் ஈஸ்ட் பெங்கால் அணி – கோவாவை எதிர்கொள்கிறது.

<<<<>>>>

பாங்காக்கில் நடைபெற்று வரும் சர்வதேச சேலஞ்சர் டென்னிஸ் போட்டியின் ஆடவர் இரட்டையர் பிரிவு அரை இறுதி ஆட்டத்தில் இந்தியாவின் அர்ஜுன் கதே – ரித்விக் செளத்ரி போலியள்ளி இணை இந்தியாவின் ராம்குமார் ராமநாதன் - ஜப்பானின் **Toshihide Matsui** இணையை இன்று எதிர்கொள்கிறது.

<<<<>>>>

Macau ஓபன் பேட்மிட்டன் போட்டியில் இன்று நடைபெற உள்ள ஆடவர் காலிறுதி ஆட்டத்தில் இந்தியாவின் பூனிகாந்த் - ஹாங்காங்கின் **Ka Lang Angus** இணையை எதிர்கொள்கிறார்.

மகளிர் இரட்டையர் பிரிவு காலிறுதிப் போட்டியில் இந்தியாவின் காயத்ரி கோபிசந்த் - த்ரிஷா ஜோலி இணை – தைவான் இணையை எதிர்கொள்கிறது.

<<<<The End>>>>